

[2nd August 1965]

**திரு. எம். எஸ். மணி:** சார், முன்பு அமைச்சர் அவர்கள் ஒரு புள்ளி விவரத்தைக் கொடுத்தார்கள், அதன்படி, ஒழுக்கக் குறைவு காரணமாகத் தண்டனை அடைந்தவர்கள் திருச்சி மாவட்டத்தில் சுமார் 900 பேர்கள் என்றிருந்தது. நான் அது பற்றி விசாரிக்கிற போது, அங்கே இப்படிப்பட்ட காரியத்தில் 10, 12 பெண்கள்தான் ஈடுபட்டிருந்தார்கள் என்றும், அவர்கள் திரும்பத் திரும்பத் தண்டனை அடைந்து வருவதால் இப்படிப்பட்ட புள்ளி விவரம் கிடைக்கிறது என்று தெரிந்தது. ஆகவே, அப்படிப் பட்டவர்களை அரசாங்கமே இந்த இல்லங்களுக்கு அனுப்ப முயற்சி செய்வார்களா என்று அறிய விரும்புகிறேன்.

**கனம் திரு. கோ. பூவராகன்:** அவ்வப்பொழுது தண்டனை அடைந்தவர்கள் இந்த நிலையத்திற்கு அனுப்பப்படுகிறார்கள். இப்பொழுது 123 பெண்கள் என்று நான் சொன்னேன். திருச்சியில் 20 பெண்கள் தண்டிக்கப்பட்டிருக்கிறார்கள்.

**பஞ்சாயத்துத் தலைவர்கள் தேர்தல்**

\* 57 கேள்வி—**திரு. து. ப. அழகமுத்து:** கனம் தல நிர்வாக அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) நடைபெற்ற பஞ்சாயத்துத் தலைவர் தேர்தல்களில் கலங்கங்கள் ஏற்பட்டதன் காரணமாக தேர்தல் ஒத்திவைக்கப்பட்டதா?

(இ) ஆம் எனில், ஒத்திவைக்கப்பட்ட பஞ்சாயத்துக்கள் எத்தனை?

**கனம் திரு. சே. ம. அ. மஜீத்:** (அ) ஆம்

(இ) பதிமூன்று.

**திரு. பி. கே. மூக்கையா தேவர்:** தேர்தல் கலவரம் காரணமாக நடைபெற்றிருக்கிற துப்பாக்கிச் சூடு அல்லது வேறு எதனாலோ அந்தத் தேர்தல் ஒத்திவைக்கப்பட்டதா?

**கனம் திரு. சே. ம. அ. மஜீத்:** அம்மாதிரி பஞ்சாயத்துத் தேர்தலில் இல்லை.

**திரு. வி. எஸ். எஸ். மணி:** தேர்தலை ஒத்திவைப்பதன் காரணம் தேர்தல் காலங்களில் போதிய போலீஸ் பாதுகாப்பு கொடுக்க முடியாத நிலையா? அல்லது, ஆளும் கட்சியைச் சேர்ந்த அபேட்சகர்களுக்கு ஆதரவு கிடைக்காது என்ற அச்சமா?

**கனம் திரு. சே. ம. மஜீத்:** கட்சிச் சார்பாக பஞ்சாயத்துத் தேர்தல் இல்லை என்பதை கனம் அங்கத்தினர்கள் அறிவார்கள்.

**திரு. பி. கே. மூக்கையா தேவர்:** தேர்தல் நடந்தபோது பல இடங்களில் கலவரங்கள் நடந்திருக்கின்றன என்று அமைச்சர் அவர்கள் சொன்னார்கள். அதே போல், மதுரை ஜில்லாவில் சேடப் பட்டியில் துப்பாக்கிச் சூடு நடந்தது அமைச்சருக்குத் தெரியுமா? அதன் காரணமாக தேர்தல் ஒத்திவைக்கப்பட்டதா? அல்லது நடத்தப்பட்டதா?

2nd August 1965]

கனம் திரு. சே. ம. அ. மஜீத் : அந்தத் தகவல் என்ரிடம் இல்லை. 13 இடங்களில் கலவரங்கள் ஏற்பட்டதன் காரணமாகத் தேர்தல்கள் ஒத்திவைக்கப்பட்டன என்று சொன்னேன். 'பல இடங்களில்' என்று சொல்வது சரியல்ல. 13 இடங்களில்தான்.

திரு. ம. கமலநாதன் : தேர்தல் காரணமாக நடைபெற்ற கலவரங்களைப்பற்றிப் பத்திரிகைகளில், கொலை, வெட்டு, குத்து என்று செய்திகள் வருகின்றனவே, அவை பற்றி ஏதாவது அமைச்சர் தகவல் வைத்திருக்கிறார்களா? இதிலே யாராவது இறந்திருக்கிறார்களா என்று அறிய விரும்புகிறேன்.

கனம் திரு. சே. ம. அ. மஜீத் : அம்மாதிரி தகவல் இல்லை. தனிக் கேள்வி போட்டால் பதில் சொல்லலாம்.

திரு. இரா. நெடுஞ்செழியன் : கனம் அவைத் தலைவர் அவர்களே, தேர்தல் காலங்களில் என்ன என்ன காரணங்களால் கலவரங்கள் ஏற்படுகின்றன? அந்தக் காரணங்களைக் கண்டறிந்து எதிர்காலத் தில் அத்தகைய கலவரங்கள் ஏற்படாமல் தடுப்பதற்கு நடவடிக்கை எடுக்க அரசாங்கம் முன்வருமா?

கனம் திரு. சே. ம. அ. மஜீத் : தேர்தல்கள் ஏற்கனவே முடிந்து விட்டன. என்ன காரணங்களால் கலவரங்கள் ஏற்பட்டன என்கிற அந்த ஆராய்ச்சியில் இப்பொழுது இறங்குவதற்கில்லை. ஆனால், பொதுவாக, பஞ்சாயத்துத் தலைவராகவோ, பஞ்சாயத்து வார்டு அங்கத்தினராகவோ, அல்லது பஞ்சாயத்து யூனியன் தலைவராகவோ ஒரு சிலர் வர முடியவில்லை என்ற காரணத்திற்காகவும் இருக்கலாம் என்பதையும் கனம் அங்கத்தினர்கள் அறிவார்கள்.

திரு. மீ. கலியாணசுந்தரம் : கனம் சபாநாயகர் அவர்களே, சமீபத்திலே நடந்த பஞ்சாயத்துத் தேர்தல், பஞ்சாயத்து யூனியன் தேர்தல் பற்றிக் காங்கிரஸ் அக்கிராசனர் திரு. காமராஜ் அவர்கள் குறிப்பிடுகையில், 'மிகவும் ஊழல் அதிகரித்திருக்கிறது, ஆகவே தேர்தல் சட்டத்தைத் திருத்த வேண்டும்' என்று கூறியுள்ளதைக் கனம் அமைச்சர் அவர்கள் அறிவார்களா? அதன் மீது நடவடிக்கை எடுக்கப்படுமா?

கனம் திரு. சே. ம. அ. மஜீத் : பஞ்சாயத்துத் தேர்தல் நேரடித் தேர்தலாக இருக்கவேண்டுமா, மறைமுகத் தேர்தலாக இருக்க வேண்டுமா, எப்படித் தேர்தல் நடத்த வேண்டும் என்பதற்கும் இந்தக் கேள்விக்கும் சம்பந்தம் இல்லை என்பதைக் கனம் அங்கத் தினர் உணர்வார்கள்.

திரு. எஸ். மணி : தலைவர் அவர்களே, பஞ்சாயத்துத் தலைவர் கள் தூக்கி அல்லது கடத்திச் செல்லப்படுவதன் காரணமாக இப்படித் கலவரம் ஏற்படுகிறது என்பது அரசாங்கத்திற்குத் தெரியுமா? அப்படியென்றால், கடத்திச் செல்லாத முறையில் நடவடிக்கை எடுக்க அரசாங்கம் மறு பரிசீலனை செய்ய உத்தேசம் உண்டா?

கனம் திரு. சே. ம. அ. மஜீத் : என்ன என்ன காரணங்களினால் எம்மாதிரி தேர்தல் கலவரம் ஏற்பட்டது என்று கனம் அங்கத்தினர் எழுதியனுப்பினால், அதைப் பற்றி பரிசீலிக்கலாம்.



[2nd August 1965]

திரு. எம். எஸ். மணி : இந்தப் பஞ்சாயத்துத் தலைவர் தேர்தலில் ஏற்பட்ட கலவரங்களில் யாரேனும் அதிகாரிகள் தாக்கப்பட்டிருக்கிறார்களா? அப்படித் தாக்கப்பட்டிருந்தால் எத்தனை அதிகாரிகள் தாக்கப்பட்டார்கள்? அதன்மீது என்ன நடவடிக்கை எடுக்கப்பட்டது?

கனம் திரு. சே. ம. அ. மஜீத் : அம்மாதிரி விவரத்திற்குத் தனிக் கேள்வி வேண்டும். தற்போது என்னிடம் அந்தத் தகவல் இல்லை.

திரு. பி. கே. மூக்கையா தேவர் : இந்தக் கலவரங்கள் நடந்தது 13 இடங்களில் என்று சொன்னார்கள். எந்த எந்த இடம் என்று சொல்ல முடியுமா?

கனம் திரு. சே. ம. அ. மஜீத் : வடாற்காடு ஜில்லாவில் பொந்தை பெருங்கொளத்தூர், செ. கூடலூர், மேல்புழுதியூர், பாவுப்பட்டு, திம்மமூத்தூர். தென்னாற்காடு ஜில்லாவில் விரியூர், வீரசோள புரம். தஞ்சாவூர் ஜில்லாவில் மருதநல்லூர். திருச்சி ஜில்லாவில் பொட்டவெளி, நூதப்பூர், பென்னகோணம். மதுரை ஜில்லாவில் தேவாரம். இந்தப் பதின்மூன்று இடங்களில் கலவரங்கள் ஏற்பட்டன.

பஞ்சாயத்து தற்காலிக தலைவர்களின் வயதை நிர்ணயித்தல்

\* 58 கேள்வி.—திரு. கோ. சி. மணி : கனம் நல நிர்வாக அமைச்சர் தயவுசெய்து கீழ்க்கண்ட கேள்விக்குப் பதிலளிப்பாரா—

பஞ்சாயத்துத் தற்காலிக தலைவர் நியமனத்தில் வயதை நிர்ணயிப்பதற்கு வாக்காளர் பட்டியலில் கண்டுள்ள வயதை எடுத்துக் கொள்கிறார்களா அல்லது ஜாதகம் போன்ற பிற தஸ்தாவேஜைகளைக் கொண்டு நிர்ணயிக்கின்றார்களா?

கனம் திரு. சே. ம. அ. மஜீத் : பஞ்சாயத்துத் தற்காலிகத் தலைவர்களை நியமனம் செய்வதில் தேர்ந்தெடுக்கப்பட்ட உறுப்பினர்களுக்கு வாக்காளர் பட்டியலில் குறிக்கப்பட்டுள்ள வயதே பொதுவாக எடுத்துக்கொள்ளப்பட்டுள்ளது.

திரு. ம. கமலநாதன் : தலைவர் அவர்களே, புதிதாகத் தேர்ந்தெடுக்கப்பட்ட உறுப்பினர்களிலிருந்து தற்காலிகத் தலைவரை நியமிப்பதில் பல சங்கடங்கள் இருக்கின்றன. வயதை ஒட்டித் தலைவரை நியமிப்பதற்குப் பதிலாக, புதிதாகத் தேர்ந்தெடுக்கப்பட்ட உறுப்பினர்களில் பழைய தலைவரே மீண்டும் உறுப்பினராக தேர்ந்தெடுக்கப்பட்டால், அவரே தொடர்ந்து பதவியில் இருக்கலாம், அல்லது பழைய தலைவரை புதிய தலைவர் தேர்ந்தெடுக்கப்பட்டுவருகிற இடைக்காலத்தில் தொடர்ந்து இருந்து அவர்களிடமிருந்து பெற்றுக் கொள்ளலாம் என்ற நிலை இருந்தால் இப்படிப்பட்ட சங்கடம் வராது. அதை அமைச்சர் அவர்கள் பரிசீலனை செய்து அதற்கு வேண்டிய ஏற்பாடு செய்வார்களா?

கனம் திரு. சே. ம. அ. மஜீத் : வயதில் கூடியவராக யார் இருக்கிறாரோ அவர் புதிய உறுப்பினர்கள் தங்களுக்குள்ளே தலைவர் ஒருவரைத் தேர்ந்தெடுத்துக்கொள்ளும் வரை தற்காலிகத்